



Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tieni Awla)

5 ta' Ottubru 2017*

“Rinviju għal decizjoni preliminari – Kooperazzjoni ġudizzjarja f'materji ċivili u kummerċjali – Regolament (KE) Nru 44/2001 – Ġurisdizzjoni – Artikolu 2(1) – Ġurisdizzjoni tal-qrati tad-domicilju tal-konvenut – Artikolu 22(4) – Ġurisdizzjoni esklużiva fil-qasam tar-reġistrazzjoni jew tal-validità ta' drittijiet ta' proprjetà intellettwali – Proċeduri intiżi li jiddeterminaw jekk persuna gietx irreġistrata b'mod ġust bhala l-proprjetarja ta' trade mark”

Fil-Kawża C-341/16,

li għandha bhala sugġett talba għal decizjoni preliminari skont l-Artikolu 267 TFUE, imressqa mill-Oberlandesgericht Düsseldorf (qorti reġjonali superjuri ta' Düsseldorf, il-Ġermanja), permezz ta' decizjoni tal-14 ta' Ġunju 2016, li waslet fil-Qorti tal-Ġustizzja fis-16 ta' Ġunju 2016, fil-proċedura

Hanssen Beleggingen BV

vs

Tanja Prast-Knipping,

IL-QORTI TAL-ĠUSTIZZJA (It-Tieni Awla),

komposta minn M. Ilešič (Relatur), President tal-Awla, A. Prechal, A. Rosas, C. Toader u E. Jarašiūnas, Imħallfin,

Avukat Ġenerali: H. Saugmandsgaard Øe,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ipprezentati:

- għal Prast-Knipping, minn P. Sohn, Rechtsanwalt,
- għall-Kummissjoni Ewropea, minn M. Wilderspin u M. Heller, bhala aġenti,

wara li semgħet il-konkluzjonijiet tal-Avukat Ġenerali, ipprezentati fis-seduta tat-13 ta' Lulju 2017,

tagħti l-preżenti

* Lingwa tal-kawża: il-Ġermaniż.

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 22(4) tar-Regolament tal-Kunsill (KE) Nru 44/2001, tat-22 ta' Diċembru 2000, dwar ġurisdizzjoni u rikonossiment u eżekuzzjoni ta' sentenzi f'materji ċivili u kummerċjali (ĠU Edizzjoni Speċjali bil-Malti, Kapitolu 19, Vol 4, p. 42).
- 2 Din it-talba tressqet fil-kuntest ta' tilwima bejn Hanssen Beleggingen BV (iktar 'il quddiem "Hanssen"), kumpannija stabbilita fil-Pajjiżi l-Baxxi, u Tanja Prast-Knippling, iddomiċiljata fil-Ġermanja, dwar ir-registrazzjoni ta' din tal-aħħar bħala l-proprjetarja ta' trade mark tal-Benelux.

Il-kuntest ġuridiku

Id-dritt tal-Unjoni

- 3 Ir-Regolament Nru 44/2001 issostitwixxa, fir-relazzjonijiet bejn l-Istati Membri, il-Konvenzjoni tas-27 ta' Settembru 1968 dwar il-ġurisdizzjoni u l-eżekuzzjoni ta' sentenzi f'materji ċivili u kummerċjali (ĠU 1972, L 299, p. 32, iktar 'il quddiem il-"Konvenzjoni ta' Brussell"). Min-naħa tiegħu, huwa ġie ssostitwit bir-Regolament (UE) Nru 1215/2012 tal-Parlament Ewropew u tal-Kunsill, tat-12 ta' Diċembru 2012, dwar il-ġurisdizzjoni u r-rikonossiment u l-eżekuzzjoni ta' sentenzi fi kwistjonijiet ċivili u kummerċjali (ĠU 2012, L 351, p. 1). Skont l-Artikolu 66(1) ta' dan l-aħħar regolament, dan "għandu japplika biss għal proċedimenti legali istitwiti, għal strumenti awtentici imfassla jew irregistrati formalment u għal tranżazzjonijiet ġudizzjarji approvati jew konklużi fid-data jew wara l-10 ta' Jannar 2015".
- 4 Peress li l-azzjoni ġudizzjarja inkwistjoni fil-kawża prinċipali tressqet qabel l-10 ta' Jannar 2015, din it-talba għal deċiżjoni preliminari għandha tiġi eżaminata fid-dawl tar-Regolament Nru 44/2001.
- 5 L-Artikolu 2(1) ta' dan ir-regolament kien jipprovdi:

"Bla preġudizzju għal dan ir-Regolament, persuni b'domiċilju fi Stat Membru għandhom, independentament min-nazzjonalità tagħhom, jiġu mfittxija fil-qrati ta' dak l-Istat Membru."
- 6 L-Artikolu 22 ta' dan l-istess regolament, li kien jinsab fis-Sezzjoni 6 tal-Kapitolu II tiegħu, bit-titolu "Ġurisdizzjoni esklussiva", kien jipprovdi:

"Dawn il-qrati li ġejjin għandhom ikollhom ġurisdizzjoni esklussiva, independentament mid-domiċilju:
[...]

 4. fi proċedimenti li għandhom x'jaqsmu mar-registrazzjoni jew validità ta' patenti [privattivi], trade marks, disinnji, jew drittijiet oħra simili meħtieġa sabiex jiġu depożitati jew registrati, il-qrati ta' l-Istat Membru li fih tkun saret l-applikazzjoni għad-depożitu jew ir-registrazzjoni, ikun seħħ jew ikunu taħt it-termini ta' strument tal-Komunità jew ta' konvenzjoni internazzjoni huwa meqjus li jkun seħħ.
[...]"
- 7 Din id-dispożizzjoni kienet tikkorrispondi għall-Artikolu 16(4) tal-Konvenzjoni ta' Brussell.

Il-KBPI

- 8 Il-Konvenzjoni Benelux dwar il-proprjetà intellettuali (trade marks u disinni), tal-25 ta' Frar 2005, iffirmata f'Den Haag mir-Renju tal-Belġju, mill-Gran Dukat tal-Lussemburgu u mir-Renju tal-Pajjiżi l-Baxxi (iktar 'il quddiem il-"KBPI") dahlet fis-sehħ fil-1 ta' Settembru 2006.
- 9 L-Artikolu 1.2 tal-KBPI jipprovdi:
- “1. Hija stabbilita Organizzazzjoni Benelux tal-Proprietà Intellettuali (trade marks u disinni) [...]
2. Il-korpi tal-Organizzazzjoni huma:
- [...]
- c. l-Uffiċċju Benelux tal-Proprietà Intellettuali (trade marks u disinni) [...]”
- 10 L-Artikolu 1.5(1) u (2) tal-KBPI jippreċiża:
- “1. L-Organizzazzjoni għandha s-sede tagħha f'Den Haag.
2. L-Uffiċċju huwa stabbilit f'Den Haag.”
- 11 Skont l-Artikolu 4.6(1) tal-KBPI:
- “[Il-ġurisdizzjoni territorjali] għandha tiġi ddeterminata, fil-qasam tat-trade marks jew ta' disinni, permezz tad-domicilju tal-konvenut jew permezz tal-post li fih l-obbligu kkontestat jitnissel, kien jew għandu jiġi eżegwit. Il-post tal-preżentazzjoni jew tar-reġistrazzjoni ta' trade mark jew ta' disinn fl-ebda każ ma jista' waħdu jiddetermina l-ġurisdizzjoni.”

Id-dritt Germaniż

- 12 L-Artikolu 812 tal-Bürgerliches Gesetzbuch (kodiċi ċivili) jinsab fit-Titolu 26 tiegħu, bit-titolu “Ungerechtfertigte Bereicherung” (arrikkiment indebitu) u jipprevedi fil-paragrafu (1) tiegħu li “persuna li tikseb xi haġa għad-detriment ta' terz mingħajr bażi legali permezz ta' provvista minn dan it-terz, jew b'kull mod ieħor, għandha l-obbligu ta' restituzzjoni”.

Il-kawża prinċipali u d-domanda preliminari

- 13 Fis-7 ta' Settembru 1979, kumpannija rregolata bid-dritt Germaniż proprjetà ta' Helmut Knipping u attiva fil-manufatturazzjoni ta' elementi użati fil-kostruzzjoni, b'mod partikolari ta' twieqi, ipprezentat applikazzjoni quddiem l-Uffiċċju tal-Proprietà Intellettuali tal-Benelux (trade marks u disinni) (iktar 'il quddiem l-"UPIB") għar-reġistrazzjoni, bhala trade mark tal-Benelux, tas-sinjtal verbali u figurattivi segwenti:



- 14 L-UIPB irreġistra din it-trade mark, bl-iswed u bl-abjad, taht in-Numru 361604 (iktar 'il quddiem it-"trade mark Nru 361604").

- 15 Hanssen hija kumpannija rregolata bid-dritt Olandiż attiva fil-kummerċjalizzazzjoni ta' bibien u ta' twieqi. Hija l-proprjetarja tat-trade mark verbali u figurattiva tal-Benelux bin-Nru 0684759. Din it-trade mark tikkonsisti fl-istess sinjal verbali u figurattiv bħal dak li huwa s-sugġett tat-trade mark 361604, iżda hija rreġistrata bil-kuluri blu u isfar.
- 16 Fid-9 ta' Ottubru 1995, H. Knipping miet.
- 17 Fl-14 ta' Novembru 2003, T. Prast-Knipping, fuq preżentazzjoni ta' ċertifikat li jattesta li hija kienet l-unika eredi ta' H. Knipping, talbet lill-UPIB jirreġistraha bħala l-proprjetarja tat-trade mark 361604.
- 18 L-UPIB wettaq din ir-reġistrazzjoni.
- 19 Hanssen tikkontesta din ir-reġistrazzjoni. Hija ssostni li t-trade mark Nru 361604 kienet, qabel il-mewt ta' H. Knipping, giet ittrasferita diversi drabi u ma kinitx iktar tiffirma parti mill-patrimonju tiegħu fil-mument tal-mewt tiegħu. Ir-reġistrazzjoni ta' T. Prast-Knipping bħala l-proprjetarja ta' din it-trade mark ma hijiex għaldaqstant iġġustifikata.
- 20 Peress li t-tilwima ma setgħetx tiġi riżolta permezz ta' ftehim bonarju, Hanssen, fit-8 ta' Ġunju 2012, ressqet kawża kontra T. Prast-Knipping quddiem il-Landgericht Düsseldorf (qorti reġjonali ta' Düsseldorf, il-Ġermanja), li hija l-qorti tal-post tad-domicilju tagħha. Hanssen invokat l-arrikkiment indebitu msemmi fl-Artikolu 812 tal-kodiċi ċivili u talbet li T. Prast-Knipping tiġi ordnata tiddikjara mal-UPIB li din it-trade mark ma tagħtihex drittijiet u li hija tirrinunzja għar-reġistrazzjoni ta' isimha bħala l-proprjetarja.
- 21 Permezz ta' sentenza tal-24 ta' Ġunju 2015, il-Landgericht Düsseldorf (qorti reġjonali ta' Düsseldorf) ċaħdet din it-talba, peress li t-trade mark Nru 361604 kienet tiffirma parti mill-patrimonju ta' H. Knipping fid-data tal-mewt tiegħu u kienet giet ittrasferita lil T. Prast-Knipping b'mod korrett permezz ta' suċċessjoni.
- 22 Hanssen appellat minn dik is-sentenza quddiem l-Oberlandesgericht Düsseldorf (qorti reġjonali superjuri ta' Düsseldorf, il-Ġermanja).
- 23 Dik il-qorti għandha dubji dwar il-ġurisdizzjoni tal-qrati Ġermaniżi sabiex jieħdu konjizzjoni tat-tilwima. Hija tqis li din il-ġurisdizzjoni tista' ċertament tirriżulta mill-Artikolu 2(1) tar-Regolament Nru 44/2001, iżda li huwa wkoll possibbli li l-qrati tal-Istat Membru ta' reġistrazzjoni tat-trade mark inkwistjoni fil-kawża prinċipali – f'dan il-każ il-Pajjiżi l-Baxxi minhabba s-sede tal-UPIB f'Den Haag – għandhom ġurisdizzjoni esklussiva taħt l-Artikolu 22(4) ta' dan ir-regolament.
- 24 Peress li l-ġurisdizzjoni għandha tiġi eżaminata *ex officio*, l-Oberlandesgericht Düsseldorf (qorti reġjonali superjuri ta' Düsseldorf) tixtieq li din il-kwistjoni tiġi ċċarata.
- 25 B'mod partikolari għandu jiġi ppreċiżat jekk azzjoni bħal dik imressqa minn Hanssen tirrigwardax proċeduri "li għandhom x'jaqsmu mar-reġistrazzjoni jew validità ta' [...] trade marks" fis-sens tal-Artikolu 22(4) ta' dan ir-regolament. Is-sentenza tal-15 ta' Novembru 1983, Duijnste (288/82, EU:C:1983:326) tipprovdi indizji favur twegiba fin-negattiv għal din il-mistoqsija, iżda, fid-dawl tal-evoluzzjoni tad-dritt tat-trade marks li seħhet wara din is-sentenza, ma huwiex ċert jekk din għad għandha tittiehed inkunsiderazzjoni.
- 26 Fir-rigward ta' din l-evoluzzjoni tad-dritt tat-trade marks, l-Oberlandesgericht Düsseldorf (qorti reġjonali superjuri ta' Düsseldorf) tiċċita, b'mod partikolari, l-Artikolu 18 tar-Regolament tal-Kunsill (KE) Nru 207/2009, tas-26 ta' Frar 2009, dwar it-trade mark Komunitarja (ĠU 2009, L 78, p. 1), kif emendat bir-Regolament (UE) 2015/2424 tal-Parlament Ewropew u tal-Kunsill, tas-16 ta' Dicembru 2015 (ĠU 2015, L 341, p. 21) (iktar 'il quddiem ir-"Regolament Nru 207/2009").

- 27 Din il-qorti ssemmi wkoll il-fatt li, fil-qasam tal-ġurisdizzjoni, it-trade mark tal-Benelux hija kkaratterizzata b'ċertu speċifikazzjonijiet.
- 28 F'dawn iċ-ċirkustanzi, l-Oberlandesgericht Düsseldorf (qorti reġjonali superjuri ta' Düsseldorf) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domanda preliminari li ġejja:

“Il-kunċett ta' kwistjonijiet 'li għandhom x'jaqsmu mar-registrazzjoni jew validità ta' [...] trade marks [...]’ imsemmi fl-Artikolu 22(4) tar-Regolament [Nru 44/2001] ikopri wkoll l-azzjoni intiża sabiex il-persuna formalment irreġistrata bhala proprjetarja ta' trade mark tal-Benelux fir-registru tat-trade marks tal-Benelux tiddikjara mal-[UPIB] li hija ma għandhiex drittijiet fuq it-trade mark inkwistjoni u li hija tirrinunzja għar-registrazzjoni tagħha bhala proprjetarja tat-trade mark?”

Fuq id-domanda preliminari

- 29 Permezz tad-domanda tagħha, il-qorti tar-rinviju essenzjalment tixtieq issir taf jekk l-Artikolu 22(4) tar-Regolament Nru 44/2001 għandux jiġi interpretat fis-sens li dan japplika għall-proċeduri intiżi li jiġi ddeterminat jekk persuna ġietx irreġistrata b'mod ġust bhala l-proprjetarja ta' trade mark.
- 30 Sabiex tingħata risposta għal din id-domanda, hemm lok li qabel kolloxx jifakkar li l-Qorti tal-Ġustizzja diġà ddeċidiet li l-Artikolu 22(4) tar-Regolament Nru 44/2001 jirrifletti l-istess struttura bhal dik tal-Artikolu 16(4) tal-Konvenzjoni ta' Brussell u juża, barra minn hekk, kważi l-istess kliem, u għaldaqstant għandha tiġi żgurata l-kontinwità fl-interpretazzjoni dawn id-dispożizzjonijiet (sentenza tat-12 ta' Lulju 2012, Solvay, C-616/10, EU:C:2012:445, punt 43).
- 31 Sussegwentement, għandu jiġi osservat li l-kunċett ta' proċeduri “li għandhom x'jaqsmu mar-registrazzjoni jew validità ta' [drittijiet ta' proprjetà intellettwali]”, imsemmi f'dawn id-dispożizzjonijiet, huwa “kunċett awtonomu” intiż li jiġi applikat b'mod uniformi fl-Istati Membri kollha (sentenzi tal-15 ta' Novembru 1983, Duijnste, 288/82, EU:C:1983:326, punt 19, u tat-13 ta' Lulju 2006, GAT, C-4/03, EU:C:2006:457, punt 14).
- 32 Fl-aħħar nett, il-Qorti tal-Ġustizzja ppreċiżat li huwa neċessarju li d-dispożizzjonijiet li jimponu ġurisdizzjoni esklussiva, bhall-Artikolu 16 tal-Konvenzjoni ta' Brussell u l-Artikolu 22 tar-Regolament Nru 44/2001, ma jiġux interpretati f'sens iktar wiesa' minn dak mitlub mill-għan tagħhom, peress li dawn għandhom bhala effett li jcaħħdu lill-partijiet mill-għażla tal-qorti li altrimenti huma jkollhom u jstgħu, f'ċertu każijiet, iwasslu għal sitwazzjoni li fiha l-partijiet huma mharrka quddiem qorti li ma hijiex il-qorti tad-domicilju ta' ebda waħda minnhom (sentenzi tal-10 ta' Jannar 1990, Reichert u Kockler, C-115/88, EU:C:1990:3, punt 9, kif ukoll tat-12 ta' Mejju 2011, BVG, C-144/10, EU:C:2011:300, punt 30).
- 33 L-għan tal-Artikolu 22(4) tar-Regolament Nru 44/2001 huwa li jiġi żgurat li l-proċeduri li jirrigwardaw ir-registrazzjoni jew il-validità ta' drittijiet ta' proprjetà intellettwali jiġu rrizervati għall-qorti li jkollhom konnessjoni materjali u ġuridika mar-registru, peress li dawn il-qorti jkunu l-iktar adatti sabiex jieħdu konjizzjoni tal-każijiet li fihom il-validità tad-dritt, jew anki l-eżistenza stess tad-depożitu jew tar-registrazzjoni tiegħu, hija kkontestata (ara, f'dan is-sens, fir-rigward tal-Artikolu 16(4) tal-Konvenzjoni ta' Brussell, is-sentenza tat-13 ta' Lulju 2006, GAT, C-4/03, EU:C:2006:457, punti 21 u 22).
- 34 F'dawn iċ-ċirkustanzi, il-Qorti tal-Ġustizzja ddeċidiet, f'kawżi li jirrigwardaw il-ġurisdizzjoni fil-qasam tal-privattivi, li, meta l-proċeduri la jirrigwardaw il-validità tal-privattiva u lanqas jirrigwardaw l-eżistenza tad-depożitu jew tar-registrazzjoni tagħha, dawn ma jaqgħux taħt il-kunċett ta' proċeduri “li għandhom x'jaqsmu mar-registrazzjoni jew validità ta' patenti [privattivi]” u għaldaqstant ma

jaqgħux taħt il-ġurisdizzjoni esklussiva tal-qrati tal-Istat Membru li fit-territorju tiegħu d-dritt ġie rreġistrat (sentenzi tal-15 ta' Novembru 1983, Duijnstee, 288/82, EU:C:1983:326, punti 22 sa 25, kif ukoll tat-13 ta' Lulju 2006, GAT, C-4/03, EU:C:2006:457, punti 15 u 16).

- 35 Għaldaqstant proċeduri li jirrigwardaw biss il-kwistjoni ta' min huwa l-proprjetarju tad-dritt għall-privattiva ma jaqgħux taħt din il-ġurisdizzjoni esklussiva (sentenza tal-15 ta' Novembru 1983, Duijnstee, 288/82, EU:C:1983:326, punt 26).
- 36 Hekk kif irrileva l-Avukat Ġenerali fil-punti 26 sa 29 tal-konklużjonijiet tiegħu, din l-interpretazzjoni tista' tiġi trasposta għal kawża dwar trade mark, bħal dik inkwistjoni fil-kawża prinċipali, li la tirrigwarda l-validità u lanqas tirrigwarda r-reġistrazzjoni tat-trade mark, iżda tirrigwarda biss il-kwistjoni dwar jekk persuna li isimha ġie rreġistrat bħala l-proprjetarja għandhiex tassew din il-kwalità.
- 37 Fil-fatt, proċeduri li ma jinvolvu ebda kontestazzjoni tar-reġistrazzjoni tat-trade mark fiha nnifisha jew tal-validità tagħha ma humiex koperti la mill-kliem proċeduri "li għandhom x'jaqsmu mar-reġistrazzjoni jew validità ta' [...] trade marks" li jinsab fl-Artikolu 22(4) tar-Regolament Nru 44/2001 u lanqas mill-għan ta' din id-dispożizzjoni. F'dan ir-rigward, hemm lok li jiġi osservat li l-kwistjoni dwar taħt liema patrimonju personali jaqa' dritt ta' proprjetà intellettuali, bħala regola ġenerali, ma għandhiex konnessjoni materjali jew ġuridika mal-post tar-reġistrazzjoni ta' dan id-dritt.
- 38 Dan jidher li huwa l-każ hawnhekk. Fil-fatt, hekk jirriżulta mid-deċiżjoni tar-rinviju, il-proċeduri jirrigwardaw il-proprjetà tat-trade mark Nru 361604 sussegwentement għall-mewt ta' H. Knipping, fatt li jehtieg li jiġi ddeterminat jekk din it-trade mark kinitx tiffirma parti mill-patrimonju tiegħu fil-mument ta' mewtu.
- 39 Mill-kunsiderazzjonijiet kollha preċedenti jirriżulta li proċeduri, bħal dawk inkwistjoni fil-kawża prinċipali, li jirrigwardaw biss il-kwistjoni dwar min għandu jitqies bħala l-proprjetarju tat-trade mark inkwistjoni ma jaqgħux taħt l-Artikolu 22(4) tar-Regolament Nru 44/2001.
- 40 Din l-interpretazzjoni ma hijiex invalidata mill-fatt li l-leġiżlazzjoni tal-Unjoni tinkludi ċertu dispożizzjonijiet li jippermettu lill-proprjetarju ta' dritt ta' proprjetà intellettuali jitlob it-trasferiment favurih tar-reġistrazzjoni inizjalment imwettqa f'isem persuna oħra.
- 41 F'dan ir-rigward, il-qorti tar-rinviju tirreferi, b'mod partikolari, għal-leġiżlazzjoni dwar it-trade mark tal-Unjoni Ewropea u tenfasizza li l-Artikolu 18 tar-Regolament Nru 207/2009 jagħti b'mod partikolari lill-qrati tat-trade marks tal-Unjoni Ewropea ġurisdizzjoni sabiex jiddeciedu dwar talba mill-proprjetarju ta' trade mark sabiex tiġi ttrasferita favurih ir-reġistrazzjoni tat-trade mark imwettqa minn aġent jew minn rappreżentant. Madankollu, filwaqt li din id-dispożizzjoni speċifikament tirrigwarda r-relazzjonijiet eżistenti bejn aġent jew rappreżentant u l-proprjetarju ta' trade mark tal-Unjoni Ewropea, ma jidherx li l-każ inkwistjoni fil-kawża prinċipali, li jirrigwarda trade mark tal-Benelux, jirrigwarda tali relazzjonijiet.
- 42 Fir-rigward ukoll tal-fatt, imsemmi wkoll fid-deċiżjoni tar-rinviju, li, fil-qasam tal-ġurisdizzjoni, it-trade mark tal-Benelux hija kkaratterizzata minn ċertu speċifikazzjonijiet, għandu jiġi rrilevat li, kuntrarjament għall-kawża li wasslet għas-sentenza tal-14 ta' Lulju 2016, Brite Strike Technologies (C-230/15, EU:C:2016:560), li fiha l-Qorti tal-Ġustizzja ppreċiżat ir-relazzjoni bejn ir-regola ta' ġurisdizzjoni stabbilita fl-Artikolu 4.6 tal-KBPI u dik prevista fl-Artikolu 22(4) tar-Regolament Nru 44/2001, il-każ fil-kawża prinċipali la jirrigwarda r-reġistrazzjoni jew il-validità tat-trade mark tal-Benelux inkwistjoni u lanqas jirrigwarda ksur eventwali tagħha, u barra minn hekk it-talba ta' Hanssen, skont l-informazzjoni pprovduta lill-Qorti tal-Ġustizzja, ma hijiex ibbażata fuq xi dispożizzjoni sostantiva tal-KBPI. F'dawn iċ-ċirkustanzi, l-ispeċifikazzjonijiet tal-KBPI dwar il-ġurisdizzjoni ma humiex rilevanti għall-każ fil-kawża prinċipali.

- 43 Fid-dawl ta' dan kollu li jippreċedi, hemm lok li r-risposta għad-domanda preliminari tkun li l-Artikolu 22(4) tar-Regolament Nru 44/2001 għandu jiġi interpretat fis-sens li dan ma japplikax għall-proċeduri intizi li jiġi ddeterminat jekk persuna gietx irregistrata b'mod ġust bhala l-proprjetarja ta' trade mark.

Fuq l-ispejjeż

- 44 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jitħallsu lura.

Għal dawn il-motivi, Il-Qorti tal-Ġustizzja (It-Tieni Awla) taqta' u tiddeċiedi:

L-Artikolu 22(4) tar-Regolament tal-Kunsill (KE) Nru 44/2001, tat-22 ta' Diċembru 2000, dwar ġurisdizzjoni u rikonximent u eżekuzzjoni ta' sentenzi f'materji ċivili u kummerċjali, għandu jiġi interpretat fis-sens li dan ma japplikax għall-proċeduri intizi li jiġi ddeterminat jekk persuna gietx irregistrata b'mod ġust bhala l-proprjetarja ta' trade mark.

Firem